

Regional News Bulletin  
All India Radio, Guwahati  
0000000000

Date : 13-09-2024

Time : 0900 hrs

Assamese Morning Bulletin

Headlines

- ১। ৰাজ্য চৰকাৰে অনুষ্ঠিত কৰিবলগীয়া তৃতীয় আৰু চতুৰ্থ বৰ্গৰ নিযুক্তি পৰীক্ষাৰ বাবে সকলো জিলা প্ৰশাসনৰ প্ৰস্তুতি প্ৰায় সম্পূৰ্ণ।
- ২। গুৱাহাটী মহানগৰীৰ সমীপৱৰ্তী সোণাপুৰৰ কচুতলীত ভূমি উচ্ছেদৰ ঘটনাস্থলীত উত্তেজনা অব্যাহত। পৰিস্থিতি নিয়ন্ত্ৰণৰ বাবে প্ৰশাসনৰ ব্যাপক নিৰাপত্তা ব্যৱস্থা।
- ৩। শিক্ষামন্ত্ৰী ডাঃ ৰণোজ পেগুৰ উপস্থিতিত নৱগঠিত অসম ৰাজ্যিক বিদ্যালয় শিক্ষা বোৰ্ডৰ অধ্যক্ষ, উপাধ্যক্ষ আৰু সদস্যসকলৰ আজি শপত গ্ৰহণ।

আৰু

- ৪। চেন্নাইত অনুষ্ঠিত ছাউথ এছিয়া এথলেটিকছ প্ৰতিযোগিতাৰ দ্বিতীয় দিনা ভাৰতৰ ৯টা সোণৰ পদক অৰ্জন।

০০০০০

ৰাজ্য চৰকাৰে অনুষ্ঠিত কৰিবলগীয়া তৃতীয় আৰু চতুৰ্থ বৰ্গৰ নিযুক্তি পৰীক্ষাৰ বাবে ৰাজ্যৰ সকলো জিলা প্ৰশাসনে প্ৰস্তুতি প্ৰায় সম্পূৰ্ণ কৰি তুলিছে। এই পৰীক্ষাৰ বাবে যোৰহাট জিলাত মুঠ ১৩৩টা পৰীক্ষা কেন্দ্ৰত ৫৫ হাজাৰ ৫০৯ গৰাকী পৰিক্ষাৰ্থী অৱতীৰ্ণ হ'ব। ইতিমধ্যে পৰীক্ষা কেন্দ্ৰসমূহত নিৰাপত্তাৰ বাবে চাৰিবেৰ আৰু পৰিক্ষাৰ্থীসকলৰ সুবিধাৰ্থে কোঠাসমূহ সাজু কৰি তোলাৰ লগতে সকলো ধৰণৰ নিৰাপত্তা ব্যৱস্থা কৰা হৈছে। তদুপৰি পৰীক্ষা কেন্দ্ৰসমূহৰ ভাৰেপ্ৰাপ্ত বিষয়া আৰু তদাৰকী বিষয়াসকলক প্ৰথম আৰু দ্বিতীয় পৰ্যায়ৰ প্ৰশিক্ষণ প্ৰদান কৰাৰ লগতে নিৰীক্ষকসকলক প্ৰথম পৰ্যায়ৰ প্ৰশিক্ষণ প্ৰদান কৰা হয় আৰু আজি দ্বিতীয় পৰ্যায়ৰ প্ৰশিক্ষণ প্ৰদান কৰা হ'ব। তদুপৰি অসম ৰাজহুৱা পৰীক্ষা আইন, ২০২৪ৰ অধীনত পৰীক্ষাৰ লগত জড়িত বিষয়াসকলক সজাগ কৰি তোলা হৈছে। পৰীক্ষাৰ সময়ছোৱাত প্ৰতিটো পৰীক্ষা কেন্দ্ৰৰ বাবে দুগৰাকীকৈ স্বাস্থ্য কৰ্মী নিয়োগ কৰাৰ লগতে স্বাস্থ্য বিভাগক সক্ৰিয় হৈ থাকিবলৈ জিলা প্ৰশাসনে নিৰ্দেশ দিছে।

আনহাতে, ডিব্ৰুগড় জিলাত অহা ১৫, ২৯ ছেপ্তেম্বৰত তথা ২৭ অক্টোবৰত ডিব্ৰুগড় জিলাৰ ৬৯টা পৰীক্ষা কেন্দ্ৰত হ'বলগীয়া প্ৰত্যক্ষ নিযুক্তি পৰীক্ষা শাস্তিপূৰ্ণ আৰু সুচাৰুৰূপে যাতে অনুষ্ঠিত হয় তাৰ প্ৰতি লক্ষ্য ৰাখি ডিব্ৰুগড় জিলাৰ জিলা দণ্ডাধীশ বিক্ৰম কৈৰীয়ে ১৫ ছেপ্তেম্বৰ, ২৯ ছেপ্তেম্বৰ আৰু ২৭ অক্টোবৰত পুৱা ৫ বজাৰ পৰা জিলাখনৰ আটাইকেইটা কেন্দ্ৰত প্ৰযোজ্য হোৱাকৈ ভাৰতীয় নাগৰিক সুৰক্ষা সংহিতা, ২০২৩ৰ ১৬৩ নম্বৰ ধাৰাৰ অধীনত এটা আদেশযোগে কেতবোৰ নিষেধাজ্ঞা জাৰি কৰিছে। সেই অনুসৰি পৰীক্ষা কেন্দ্ৰৰ ১০০ মিটাৰ ব্যাসাৰ্দ্ধৰ ভিতৰত পৰীক্ষাত অৱতীৰ্ণ পৰিক্ষাৰ্থী, পৰীক্ষাৰ সৈতে জড়িত পৰ্যবেক্ষক কৰ্মচাৰী আৰু পৰিক্ষণকাৰী দল, আইন শৃংখলা বৰ্তাই ৰাখিবলৈ, লগতে জৰুৰী সেৱাৰ বাবে নিয়োজিত সংস্থা কেন্দ্ৰত পৰীক্ষা পৰিচালনাৰ বাবে নিয়োজিত চৰকাৰী সংস্থা, বিষয়া-কৰ্মচাৰীৰ বাহিৰে আন কোনো ব্যক্তি তথা অভিভাৱক সোমাব নোৱাৰিব। পৰীক্ষা কেন্দ্ৰৰ ১০০ মিটাৰ ব্যাসাৰ্দ্ধৰ ভিতৰত পৰীক্ষাত নিয়োজিত কৰ্তৃত্বশীল ব্যক্তিৰ বাহনৰ বাহিৰে আন কোনো বাহন চলাচল আৰু পাৰ্কিং কৰিব নোৱাৰিব বুলি জিলা প্ৰশাসনে নিৰ্দেশ জাৰি কৰিছে।

০০০০০

গুৱাহাটী মহানগৰীৰ সমীপৱৰ্তী সোণাপুৰৰ কচুতলীত কালি অবৈধভাৱে দখল কৰা ভূমি উচ্ছেদক কেন্দ্ৰ কৰি দুগৰাকী ব্যক্তি নিহত হয়। অবৈধ দখলকাৰীক উচ্ছেদৰ বাবে যোৱা আৰক্ষী প্ৰশাসনৰ লোকৰ ওপৰত আক্ৰমণ কৰাৰ পাছত পৰিস্থিতি নিয়ন্ত্ৰণৰ বাবে আৰক্ষীয়ে কৰা গুলীচালনাত এই লোক দুজনৰ মৃত্যু হয়। ঘটনাতো সোণাপুৰৰ চক্ৰ বিষয়াসহ আৰক্ষীৰ কেইবাজনো লোক আহত হয়। আহতসকলক সোণাপুৰৰ জিলা চিকিৎসালয়ত ভৰ্তি কৰোৱা হয়। উল্লেখযোগ্য যে প্ৰশাসনে অঞ্চলটোত অবৈধভাৱে ভূমি দখল কৰা লোকসকলক আঁতৰি যাবলৈ পূৰ্বে জাননী জাৰি কৰিছিল। কিন্তু উচ্ছেদৰ জাননীৰ পাছতো লোকসকলে সেই ভূমি এৰি নোযোৱাত আৰক্ষী প্ৰশাসনে উচ্ছেদ অভিযান চলাইছিল। কিন্তু একাংশ লোকে উচ্ছেদত বাধা দিয়াত উত্তপ্ত পৰিস্থিতিৰ সৃষ্টি হয়।

এই সন্দৰ্ভত মুখ্যমন্ত্ৰী হিমন্ত বিশ্ব শৰ্মাই কয়-

ভইচ কাষ্ট

০০০০০

অসমত শেহতীয়াকৈ অবৈধ ট্ৰেডিং সম্পৰ্কীয় অপৰাধৰ অভিযোগ উত্থাপিত হোৱাৰ পৰিপ্ৰেক্ষিতত মুখ্যমন্ত্ৰী হিমন্ত বিশ্ব শৰ্মাই জনসাধাৰণক এনেধৰণৰ ভূৱা অনলাইন ষ্টক মাৰ্কেট ব্যৱসায়ত বিনিয়োগ নকৰিবলৈ আহ্বান জনাইছে। বিনিয়োগ কৰা ধন অতি কম সময়ৰ ভিতৰতে দুগুণ হ'ব বুলি কোনো লোকে কৰা দাবী স্পষ্টতঃ ভূৱা বুলি তেওঁ উল্লেখ কৰে। তেওঁ লগতে এনেধৰণৰ অপৰাধ ৰোধ কৰাৰ বাবে কঠোৰ ব্যৱস্থা গ্ৰহণ কৰা হৈছে বুলি জানিবলৈ দিয়ে।

অনলাইন ট্ৰেডিং গোচৰৰ অভিযুক্ত চুমি বৰা আৰু তেওঁৰ স্বামী তৰ্কিক বৰাক ডিব্ৰুগড় আৰক্ষীয়ে জিন্মাত লোৱাৰ পাছত কালি গুৱাহাটী আৰক্ষীয়ে বৰবাৰৰ গোপীনাথ বৰদলৈ আন্তঃৰাষ্ট্ৰীয় বিমান বন্দৰত আন দুগৰাকী অবৈধ ধন লেনদেন কাৰ্যৰ অভিযুক্ত মাইনাও ব্ৰহ্ম আৰু দীপাংকৰ ভট্টক গ্ৰেপ্তাৰ কৰি মুছলপুৰ আৰক্ষীয়ে সম্প্ৰতি নিজৰ জিন্মাত ৰাখি জেৰা অব্যাহত ৰাখিছে। আৰক্ষী সূত্ৰই প্ৰকাশ কৰা মতে, গুৱাহাটীত অবৈধ অনলাইন ট্ৰেডিঙৰ ঘটনাৰ সৈতে জড়িত হৈ থকাৰ অভিযোগত ৪২ জন লোকক গ্ৰেপ্তাৰ কৰা হৈছে। ইপিনে, এনেধৰণৰ অবৈধ ধন লেনদেনৰ ব্যৱসায়ত আন এজন অভিযুক্ত দীপাংকৰ বৰ্মন নামৰ লোকজন পলাতক অৱস্থাত আছে। ইফালে, কংগ্ৰেছ দলে ভূৱা ট্ৰেডিঙৰ নামত বৃদ্ধি পোৱা বিত্তীয় কেলেংকাৰী সন্দৰ্ভত ন্যায়িক তদন্তৰ আহ্বান জনাই কালি ৰাজ্যপাল লক্ষ্মণ প্ৰসাদ আচাৰ্যক সাক্ষাৎ কৰি স্মাৰক পত্ৰ প্ৰদান কৰে। ভূৱা ট্ৰেডিঙৰ নামত ৰাজ্যখনৰ বহু বিনিয়োগকাৰী ক্ষতিৰ সন্মুখীন হৈছে বুলি পত্ৰখনত উল্লেখ কৰি গুৱাহাটী উচ্চ ন্যায়ালয়ৰ নিৰীক্ষণত কেন্দ্ৰীয় সংস্থাসমূহৰ দ্বাৰা তদন্তৰ বাবেও দলে দাবী জনাইছে।

০০০০০

শিক্ষামন্ত্ৰী ডাঃ ৰণোজ পেগুৰ উপস্থিতিত নৱগঠিত অসম ৰাজ্যিক বিদ্যালয় শিক্ষা বোৰ্ডৰ অধ্যক্ষ, উপাধ্যক্ষ আৰু সদস্যসকলে আজি পুৱা ১১ বজাত অসম মাধ্যমিক শিক্ষা পৰিষদৰ কাৰ্যালয়ত আয়োজিত এটা অনুষ্ঠানত শপত গ্ৰহণ কৰিব। সেই অনুসৰি বোৰ্ডৰ নতুন বোৰ্ডখনৰ অধ্যক্ষ হিচাপে অৱসৰপ্ৰাপ্ত আই এছ বিষয়া ৰমেশ চান্দ জৈনে আৰু উপাধ্যক্ষ হিচাপে ৰুন্স গৌহাই বৰুৱাই শপত গ্ৰহণ কৰিব। ৰাষ্ট্ৰীয় শিক্ষা নীতিৰ সৈতে সংগতি ৰাখি ৰাজ্য চৰকাৰে অসম মাধ্যমিক শিক্ষা পৰিষদ আৰু অসম উচ্চতৰ মাধ্যমিক শিক্ষা সংসদক একত্ৰিত কৰি ইতিমধ্যে অসম ৰাজ্যিক শিক্ষা বোৰ্ড গঠন সন্দৰ্ভত আনুষ্ঠানিকভাৱে অধিসূচনা জাৰি কৰিছে। এই অধিসূচনা অনুসৰি অধ্যক্ষ-উপাধ্যক্ষৰ লগতে বোৰ্ডত ১৪ গৰাকী পদেন সদস্য আৰু চৰকাৰৰ দ্বাৰা মনোনীত সদস্য থাকিব।

০০০০০

ৰাষ্ট্ৰীয় খাদ্য সুৰক্ষা আৰু মানদণ্ড প্ৰাধিকৰণে দেশৰ সকলো ৰাজ্য আৰু কেন্দ্ৰীয় শাসিত অঞ্চলৰ খাদ্য সুৰক্ষা আয়ুক্ত, ৰাষ্ট্ৰীয় খাদ্য সুৰক্ষা আৰু মানদণ্ড প্ৰাধিকৰণৰ আঞ্চলিক সঞ্চালকৰ লগতে ইয়াৰ লগত জড়িত সকলোকে উৎসৱৰ বতৰত ব্যৱসায়ীসকলে মিঠাই আৰু গাখীৰৰ পৰা উৎপাদিত সামগ্ৰীসমূহ যাতে ভেজাল কৰিব নোৱাৰে সেই ক্ষেত্ৰত চোকা নজৰ আৰু পৰীক্ষা কৰিবলৈ নিৰ্দেশ জাৰি কৰিছে।

০০০০০

ৰাষ্ট্ৰীয় আইন সেৱা প্ৰাধিকৰণৰ নিৰ্দেশ মতে অন্যান্য জিলাসমূহৰ লগতে মাজুলী জিলা আইন সেৱা প্ৰাধিকৰণৰ সৌজন্যত কাইলৈ ৰাষ্ট্ৰীয় লোক আদালত অনুষ্ঠিত হ'ব। এই লোক আদালতত বিভিন্ন আপোচযোগ্য ফৌজদাৰী গোচৰ, বিবাহজনিত গোচৰ, চেক বাউণ্ডৰ গোচৰ, যান-বাহন আইন ১৯৮৮ অধীনৰ গোচৰসমূহ নিষ্পত্তিৰ দিহা কৰা হৈছে। তদুপৰি বিভিন্ন বেংকৰ ঋণ আদায়, বিজুলী বিল আদায় সম্বন্ধীয়, বি-এছ-এন-এলৰ বিল গোচৰ সম্বন্ধীয় প্ৰাক মোকদ্দমা গোচৰসমূহো মীমাংসাৰ বাবে লোৱা হ'ব। মাজুলী জিলা আইন সেৱা প্ৰাধিকৰণৰ অধ্যক্ষ আৰু সচিব মাজুলীবাসীক এই ৰাষ্ট্ৰীয় লোক আদালতত অংশগ্ৰহণ কৰিবলৈ অনুৰোধ জনাইছে। বিতং তথ্যৰ বাবে মাজুলী জিলা আইন সেৱা প্ৰাধিকৰণৰ কাৰ্যালয় সমন্বয়কৰ ফোন নম্বৰ ৮৬৩৮০-২৮৮৭১ অথবা কাৰ্যালয়ৰ মেইলত যোগাযোগ কৰিব পাৰে।

০০০০০

পদ্ম বঁটাৰ বাবে মনোনয়নৰ দাখিল প্ৰক্ৰিয়াৰ অহা ১৫ ছেপ্তেম্বৰত সামৰণি পৰিব। যোৱা ১ মে'ত এই মনোনয়ন গ্ৰহণ প্ৰক্ৰিয়া আৰম্ভ হৈছিল। উল্লেখযোগ্য যে প্ৰধানমন্ত্ৰী নৰেন্দ্ৰ মোদীয়ে পদ্ম বঁটাৰ বাবে প্ৰেৰণাদায়ক ব্যক্তিৰ নাম মনোনীত কৰিবলৈ জনসাধাৰণৰ প্ৰতি আহ্বান জনাইছিল। সামাজিক মাধ্যমত এই বিষয়ে প্ৰকাশ কৰি প্ৰধানমন্ত্ৰীয়ে এই বঁটাৰ বাবে ভালে সংখ্যক মনোনয়ন লাভ কৰাক লৈ সন্তুষ্টি প্ৰকাশ কৰে। তেওঁ কয় যে, বিগত দশকটোত চৰকাৰে অসংখ্য তৃণমূল পৰ্যায়ৰ নায়কক পদ্ম সন্মানেৰে সন্মানিত কৰি আহিছে। তেওঁ কয় যে এই সন্মান প্ৰাপকসকলৰ জীৱন যাত্ৰাই অগণন লোকক উদ্বুদ্ধ কৰাৰ লগতে এই লোকসকলৰ কামকাজত দৃঢ়তা আৰু অধ্যৱসায় স্পষ্টভাৱে প্ৰতিফলিত হয় বুলি তেওঁ উল্লেখ কৰে। এই বঁটা প্ৰদান প্ৰক্ৰিয়া অধিক স্ফুৰ্ণ আৰু অংশীদাৰমূলক কৰি তোলাৰ বাবে চৰকাৰে জনসাধাৰণৰ পৰা এই বঁটাৰ বাবে মনোনয়ন বিচাৰিছে বুলি তেওঁ উল্লেখ কৰে।

০০০০০

২০২৫ বৰ্ষৰ সুভাষ চন্দ্ৰ বসু দুৰ্যোগ ব্যৱস্থাপনা পুৰস্কাৰৰ বাবে মনোনয়ন আহ্বান কৰা হৈছে। যিকোনো ব্যক্তি বা প্ৰতিষ্ঠানে এই পুৰস্কাৰৰ বাবে আবেদন কৰিব পাৰে। আবেদন দাখিলৰ অন্তিম তাৰিখ অহা ৩০ ছেপ্তেম্বৰলৈ বৃদ্ধি কৰা হৈছে। [গৱেষণা/সম্পাদক/স্ব.তপ-অনলাইন প'ৰ্টেল](#)ত আবেদনৰ সবিশেষ জানিব পৰা যাব। উল্লেখযোগ্য যে অহা বছৰৰ ২৩ জানুৱাৰীত এই বঁটা ঘোষণা কৰা হ'ব। মানৱতাৰ প্ৰতি আগবঢ়োৱা নিঃস্বার্থ সেৱা তথা দুৰ্যোগ ব্যৱস্থাপনাৰ ক্ষেত্ৰত দেখুওৱা উৎকৃষ্টতাৰ বাবে এই ৰাষ্ট্ৰীয় বঁটা প্ৰদান কৰি অহা হৈছে।

০০০০০

কোকৰাঝাৰৰ শংকৰদেৱ নামঘৰ আৰু অসম সাহিত্য সভা ভৱনৰ উন্নয়নৰ বাবে বি টি আৰৰ মুখ্য কাৰ্যবাহী সদস্য প্ৰমোদ বড়োৱে ১ কোটি টকাৰ অনুদান ঘোষণা কৰে। কালি সন্ধিয়া কোকৰাঝাৰৰ ৰাসমেলা পথাৰত অৱস্থিত কোকৰাঝাৰ নামঘৰত চলি থকা ভাদমহীয়া নাম উপলক্ষে অনুষ্ঠিত অনুষ্ঠানত উপস্থিত থাকি বড়োৱে এই ঘোষণা কৰে। তেওঁৰ সৈতে কোকৰাঝাৰৰ বিধায়ক লৰেন্স ইছলাৰী, বি-টি-আৰৰ ই এম নিলুত স্বৰ্গীয়াৰী, এম চি এল এ মাধৱ চেত্ৰী আৰু ইউ পি পি এলৰ সাধাৰণ সম্পাদক ৰাজু কুমাৰ নাৰ্জাৰী উপস্থিত থাকে।

০০০০০

চৰাইদেউ জিলা মহিলা আৰু শিশু বিকাশ বিভাগৰ অধীনৰ সংকল্প মহিলা সৱলীকৰণ কেন্দ্ৰৰ উদ্যোগত ৪ অক্টোবৰ পৰ্যন্ত ১০০ দিনীয়া সজাগতা অভিযান অব্যাহত আছে। ২১ জুনৰ পৰা চলি থকা এই অভিযানৰ সৈতে সংগতি ৰাখি কালি জিলাখনৰ ডবা তিনিআলি উচ্চ মাধ্যমিক বিদ্যালয়ত সামৰ্থ্য বিকাশ কাৰ্যসূচীৰ পদক্ষেপ হিচাপে ঋতুস্ৰাৱৰ সময়ত পৰিষ্কাৰ-পৰিচ্ছন্নতা শীৰ্ষক কাৰ্যসূচী অনুষ্ঠিত হয়। এই কাৰ্যসূচীত জিলা স্বাস্থ্য বিভাগৰ নিৰীক্ষণ কৰ্মী পূৰ্ণিমা গগৈয়ে ঋতুস্ৰাৱৰ সময়ত ল'বলগীয়া সাৱধানতা আৰু পৰিষ্কাৰ-পৰিচ্ছন্নতা সম্পৰ্কে বক্তব্য আগবঢ়ায়। এই অনুষ্ঠানত আন কেইবাগৰাকীও সমল ব্যক্তিয়ে যৌন প্ৰজনন, স্বাস্থ্য আৰু অন্যান্য বিষয় লৈ ভাষণ দিয়ে। অনুষ্ঠানটোত ছাত্ৰীসকলৰ মাজত ছেনিটাৰী নেপকিন বিতৰণ কৰা হয়।

০০০০০

চেন্নাইত অনুষ্ঠিত ছাউথ এছিয়া এথলেটিকছ প্ৰতিযোগিতাৰ কালি দ্বিতীয় দিনা ভাৰতে ৯টা সোণৰ পদক অৰ্জন কৰে। অনিশাই মহিলাৰ দিছকাছ থ্ৰোত দেশৰ হৈ প্ৰথমটো সোণৰ পদক দখল কৰে। অনিশাই ৪৯ দশমিত ৯-১ মিটাৰলৈ দিছকাছ থ্ৰো কৰি নতুন অভিলেখ গঢ়ে। খেলুৱৈগৰাকীয়ে ২০১৮ চনত এ বাজুৱাৰ ৪৮ দশমিক ৬-০ মিটাৰৰ অভিলেখ ভংগ কৰে। অমানত কান্নোজে ৰূপৰ আৰু শ্ৰীলংকাৰ জে এইছ গৌবাংগেনিয়ে ব্ৰঞ্জৰ পদক লাভ কৰে। নীৰু পাঠকে মহিলাৰ ৪০০ মিটাৰ শাখাত দেশৰ হৈ নৱমটো পদক অৰ্জন কৰে। আনহাতে পুৰুষৰ ১১০ মিটাৰ হাৰ্ডেলছত শ্ৰীলংকাৰ ডব্লিউ পি ছানদুন কৌশালায় সোণৰ পদক লাভ কৰাৰ বিপতীৰে নয়ন প্ৰদীপ চাৰ্ভেই ৰূপৰ পদক অৰ্জন কৰে।

০০০০০

চেন্নাইত অনুষ্ঠিত ছাউথ এছিয়া এথলেটিকছ প্ৰতিযোগিতাৰ কালি দ্বিতীয় দিনা ভাৰতে ৯টা সোণৰ পদক অৰ্জন কৰে। অনিশাই মহিলাৰ দিছকাছ থ্ৰোত দেশৰ হৈ প্ৰথমটো সোণৰ পদক দখল কৰে। অনিশাই ৪৯ দশমিত ৯-১ মিটাৰলৈ দিছকাছ থ্ৰো কৰি নতুন অভিলেখ গঢ়ে। খেলুৱৈগৰাকীয়ে ২০১৮ চনত এ বাজুৱাৰ ৪৮ দশমিক ৬-০ মিটাৰৰ অভিলেখ ভংগ কৰে। অমানত কান্নোজে ৰূপৰ আৰু শ্ৰীলংকাৰ জে এইছ গৌবাংগেনিয়ে ব্ৰঞ্জৰ পদক লাভ কৰে। নীৰু পাঠকে মহিলাৰ ৪০০ মিটাৰ শাখাত দেশৰ হৈ নৱমটো পদক অৰ্জন কৰে। আনহাতে পুৰুষৰ ১১০ মিটাৰ হাৰ্ডেলছত শ্ৰীলংকাৰ ডব্লিউ পি ছানদুন কৌশালায় সোণৰ পদক লাভ কৰাৰ বিপতীৰে নয়ন প্ৰদীপ চাৰ্ভেই ৰূপৰ পদক অৰ্জন কৰে।

০০০০০

টংলাৰ বিশিষ্ট সমাজ সেৱী, অৱসৰপ্ৰাপ্ত শিক্ষক ৰামচন্দ্ৰ ৰাভাৰ কালি বিয়লি জলাহ নভাঙাৰ নিজ বাসভৱনত মৃত্যু হয়। মৃত্যুৰ সময়ত তেওঁৰ বয়স আছিল ৯০ বছৰ। প্ৰয়াত ৰাভা দৰং জিলা জাতীয় পৰিষদৰ সভাপতি, টংলা সাহিত্য সভাৰ সম্পাদক, শ্ৰীমন্ত শংকৰদেৱ সত্ৰৰ কেন্দ্ৰীয় সভাপতি আদি পদৰ লগতে বিভিন্ন অনুষ্ঠান-প্ৰতিষ্ঠানৰ সৈতে জড়িত আছিল।

০০০০০

সোণাপুৰত উচ্ছেদৰ সময়ত আৰক্ষীৰ গুলীত নিহত দুজন উচ্ছেদিত নিহত, বেদখলকাৰীৰ আক্ৰমণত শীৰ্ষ আৰক্ষীসহ ২২ জন আহত হোৱাৰ বাতৰিটো আজি গুৱাহাটীৰ পৰা প্ৰকাশিত প্ৰায় আটাইবোৰ বাতৰি কাকতৰ প্ৰথম পৃষ্ঠাত স্থান দিয়া হৈছে। দহদিনীয়া আত্মগোপনৰ অন্তত ডিব্ৰুগড়ত চুমি-তৰ্কিকৰ এছ টি এফত আত্ম-সমৰ্পনৰ বাতৰিটোৱেও গুৰুত্বপূৰ্ণ বাতৰি হিচাপে প্ৰায় আটাইবোৰ কাকতে প্ৰথম পৃষ্ঠাত স্থান লাভ কৰিছে। নিয়মীয়া বাৰ্তা কাকতৰ প্ৰথম পৃষ্ঠাৰ আন এটা শিৰোনাম 'এ পি এছ টি নিযুক্তি কেলেংকাৰী সন্দৰ্ভত ২৩ জন ৰাজহ পত্ৰিত বিষয়াৰ বিৰুদ্ধে ছাৰ্ভাইভট এছ

আই টি'ৰ। সম্পূৰ্ণ হ'ল বিশেষ তদন্তকাৰী গোটৰ অনুসন্ধান, মঙলবাৰে চূড়ান্ত শুনানি ল'ব ন্যায়ালয়ে'। আমাৰ অসম কাকতত সদৌ অসম ছাত্ৰ সন্থাৰ সাধাৰণ সম্পাদক পদৰ পৰা শংকৰজ্যোতি বৰুৱাই অব্যাহতি লোৱাৰ বাতৰিটো মুখ্য বাতৰিকপে প্ৰকাশিত হৈছে। শিৰোনাম - 'পদত্যাগ কৰিলে শংকৰজ্যোতিয়ে, পৰৱৰ্তী সাধাৰণ সম্পাদক সন্মিলন'। কেন্দ্ৰীয় কেবিনেটে আয়ুস্মান ভাৰত প্ৰধানমন্ত্ৰী জন আৰোগ্য যোজনাৰ অধীনত আয় নিৰ্বিশেষে ৭০ বছৰ উৰ্ধবৰ জ্যেষ্ঠ নাগৰিকৰ স্বাস্থ্যৰ বীমাত অনুমোদন জনাইছে। '৭০ বছৰ উৰ্ধবৰ সকলো জ্যেষ্ঠ নাগৰিকে ৫ লাখ টকালৈকে পাব বিনামূলীয়া চিকিৎসা' এই শিৰোনাম অসমীয়া খবৰ কাকতৰ। দি আছাম ট্ৰিবিউন কাকতৰ এটা মুখ্য বাতৰি 'NEDFi deploys business correspondents to improve credit penetration'. বিশেষ তদন্তকাৰী গোট বিশেষ ন্যায়াধীশৰ আদালতৰ সন্মুখত অসম লোকসেৱা আয়োগৰ ধনৰ বিনিময়ত চাকৰিৰ গোচৰ সংক্ৰান্তত ছাৰ্জশ্বিট দাখিল কৰে। এই বাতৰিক দা ছেণ্টিনেল কাকতে 'Cash for job scam-SIT submits charge sheet' শিৰোনামেৰে প্ৰথম পৃষ্ঠাত মুখ্য বাতৰি হিচাপে প্ৰকাশ কৰিছে। দৈনিক জনমভূমি কাকতে 'খিলঞ্জীয়াৰ অন্তিত্ত বন্ধাৰ দাবীত জনতাৰ বণছংকাৰত ক'পিল দুলীয়াজান, ১৬ টা জাতীয় জনগোষ্ঠীয় সংগঠনৰ বিশাল প্ৰতিবাদী সমদল' বাতৰিক প্ৰধান বাতৰিকপে প্ৰথম পৃষ্ঠাত স্থান দিছে। ৰাজ্যৰ বিভিন্ন জিলাত মহিলা সংঘৰ বিক্ষোভ, নাৰীৰ সুৰক্ষা নিশ্চিত কৰা, দাম বৃদ্ধি ৰোধ কৰা, স্মাৰ্ট মিটাৰ বাতিল কৰা, হাস্পাতালৰ বৰ্ধিত মাচুল প্ৰত্যাহাৰৰ দাবী সম্পৰ্কীয় বাতৰিটো দৈনিক অসম কাকতে প্ৰথম পৃষ্ঠাত গুৰুত্ব সহকাৰে প্ৰকাশ কৰিছে। দৈনিক অগ্ৰদূত কাকতে মুখ্য ন্যায়াধীশ চন্দ্ৰচূড়ৰ বাসগৃহত মোদীৰ উপস্থিতিত ৰাজনৈতিক ধুমুহা সৃষ্টিৰ বাতৰিটো মুখ্য বাতৰিকপে প্ৰকাশ কৰিছে। ১০০ কোটি টকা ট্ৰেডিং কেলেংকাৰীত পলাতক মাইনাও ব্ৰহ্মক গ্ৰেপ্তাৰ কৰা বাতৰিটো অসমীয়া প্ৰতিদিন কাকতে প্ৰথম পৃষ্ঠাত স্থান দিছে।

এয়াই আছিল আজি গুৱাহাটীৰ পৰা প্ৰকাশিত বাতৰি কাকতসমূহৰ প্ৰথম পৃষ্ঠাৰ বাতৰিত চমু অৱলোকন।

০০০০০

সমাপ্ত